

مولانا سیف اللہ

مدرس مدرسہ عربیہ اسلامیہ کراچی

حضرت شیخ کی قرآنی بصیرت

مفتقر	والصبر	محتممع	الکرب
مستبقر	والدمع	محتقر	والقلب

اس رنگ و بو کے عالم میں تو ہر شے پر فنا کا آرا چلے گا، ہر چیز اپنا محدود وقت گزار کر فنا ہوگی کل من علیہا فان کا موجب کلیہ خدا تعالیٰ کے علاوہ ہر ہر فرد پر پورا پورا منطبق ہوگا یہ قدرت کی وہ حقیقت ہے جسے نسل انسانی کا ہر طبقہ قبول کرنے پر مجبور ہے مگر خلق خدا میں کچھ ایسے خوش نصیب بھی ہوا کرتے ہیں جن کا وجود مخلوق کے لئے رحمت کا باعث ہوتا ہے جو اپنے وقت میں نہ صرف دین حق کے محافظ ہوتے ہیں بلکہ اس دین حق کے ماننے والوں کے عقائد و نظریات کے بھی محافظ ہوتے ہیں ایسی ہی خوش بخت جماعت کے ایک رکن استاد محترم ڈاکٹر شیر علی شاہ صاحب تھے استاد محترم دین اسلام کے پاسبان اور اہل اسلام کے نہ صرف عقائد و اعمال کے بلکہ ان کے جغرافیائی و نظریاتی سرحدات کے بھی نگہبان تھے، (رحمہ اللہ رحمة اللہ واسعہ)

بحر علم سے پہلی سیرابی

تقریباً سولہ سترہ سال پہلے کی بات ہے جب بندہ درجہ ثالثہ سے فارغ ہوا تو سالانہ تعطیلات میں دورہ تفسیر کی غرض سے دارالعلوم تھانیہ اکوڑہ خٹک حاضر ہوا اس وقت جیسی عمر چھوٹی تھی تو احساسات و خیالات اس سے کہیں زیادہ چھوٹے تھے، اس حقیقت سے نا آشنا تھے کہ دورہ تفسیر پڑھانے کے لئے جو ہستی آتی ہے اسے دنیا تو محض شیر علی شاہ صاحب کے نام سے یاد کرتی ہے مگر وہ درحقیقت علم و عمل حکمت و دانش زہد و استغنا، صدق و وفا دینی حمیت و شجاعت جو دو سخا کا پیکر مجسم ہے.....

ان یجمع العالم فی واحد

لیس علی اللہ بمستنکر

بندہ ناچیز کی خوش قسمتی تھی کہ دورہ تفسیر میں طلبہ کے عظیم تر ہجوم کے باوجود اپنے سر پرست کی تنگ و دو سے استاد محترم کے بالکل سامنے نشت پر بیٹھنے میں کامیاب ہوا اور دورہ تفسیر کے اختتام تک یہی نشت برقرار رہی، ظاہر ہے کہ استاد کی نظروں کے سامنے بیٹھے طالب علم کو لا پرواہی اور غفلت برتنے کی گنجائش کم ہوتی ہے اس لئے استاد محترم کے پورے دروس کو سنا اور بڑے شوق سے سنا۔

مقبول عرش محبوب فرش

حقیقت یہ ہے کہ عبدیت و فنایت، تعلق مع اللہ، اتباع سنت اور ہر موقع پر رضائے الہی کی طلب و جستجو نے استاد محترمؒ کو اول عرش پر قبول و مقبول بنا کر پھر فرش پر ثم بیوضع له القبول فی الارض ”پھر اسے زمین پر قبولیت دی جاتی ہے“ کا پورا پورا مظہر بنا دیا تھا یہی وجہ تھی کہ حضرت استاد محترمؒ کے دورہ تفسیر کے لئے دور دراز سے طلبہ ائمہ کے آتے تھے اور کلام الہی کے معانی و مفاہیم، احکام و حکم سے شفائے قلب پاکر واپس چلے جاتے تھے۔

حضرت استاد محترمؒ کا درس تفسیر متنوع علوم و فنون پر مشتمل ہوتا تھا وہ جب نحو صرف، علم فصاحت و بلاغت، عربی ادب و لغت، فقہ اور اصول فقہ، قرآن کریم کے اسلوب و طرز بیان میں پنہان عمل و حکم بیان فرماتے تو حیرانگی کے ساتھ ساتھ یہ احساس بھی دامن گیر ہو جاتا تھا کہ شاید استاد محترمؒ اسی ایک فن کے امام ہیں بارہا سنا اور دیکھا کہ قرآن کریم کی کسی آیت سے متعلق اگر کسی فن کا مسئلہ متعلق ہوتا تو استاد محترمؒ طلبہ کے افادہ علمی کی غرض سے اس فن میں منتقل ہو جاتے اور زیر بحث آیت سے متعلق مختصر فنی بحث فرماتے جس سے ہم طلبہ کو بہت فائدہ ہوتا تھا۔

اصاغر نوازی اور طلباء کی حوصلہ افزائی

استاد محترمؒ کی عادت مبارک تھی کہ وہ قریب بیٹھے طلبہ سے آسان آسان نحوی و صرفی سوالات پوچھتے تھے اور جواب ملنے پر خوش ہو کر بہت حوصلہ افزائی فرماتے تھے، اس سلسلے میں بہت باتیں یاد ہیں تاہم ایک مختصر قصہ ذکر کرتا ہوں۔ ”سورۃ سبا“ کی تفسیر چل رہی تھی تو لَقَدْ كَانَ لِسَبَا فِي مَسْكَنِهِمْ آيَةً جَنَّتٍ عَنْ يَمِينٍ وَ شِمَالٍ (سورۃ سبا : ۱۵) میں سوال کا رخ میری طرف کر کے پوچھا کہ ”جنتن“ آیت سے بدل ہے جبکہ وہ مرفوع ہے اور جنتن کے آخر میں کسرہ ہے جبکہ بدل و مبدل منہ کا اعراب ایک ہوتا ہے؟ بندہ نے برجستہ جواب دیا کہ جنتن تثنیہ ہے اور اس کا رفع الف کے ساتھ ہوتا ہے جواب سن کر بہت خوش ہوئے اور حوصلہ افزائی ایسی فرمائی جس کی شیرینی آج بھی محسوس کر رہا ہوں شاید شاعر نے استاد محترمؒ ہی کے لئے کہا تھا.....

نہ تنہا چشمِ محو لذت دیدار ہوتی ہے کہ تسکین دل و جان ان کی ہر گفتار ہوتی ہے

مؤثر کتاب کی پر اثر تدریس

یہ حقیقت اہل نظر کے ہاں مسلم ہے کہ قرآن کریم نہ صرف مریض قلوب کے لئے نسخہ شفا یاب بلکہ ہر بے عمل و بد عمل، بے عقیدہ و بد عقیدہ اور ہر باغی و طاغی کی اصلاح کر کے اسے انابت و عبدیت کی راہ پر ڈالنے والی عظیم انقلابی کتاب ہے مگر اس کے پڑھانے والے کے لئے لازم ہے کہ اس کی فکری و نظریاتی اور عملی زندگی قرآن کریم کے مزاج و مذاق سے ہم آہنگ ہو بایں ہمہ اوصاف سے موصوف شخص کا درس قرآن انقلاب کا ضامن ہوتا ہے ہمارے

استاد محترم ایسے ہی تھے ان کو نہ صرف قرآن کریم سے جنون کی حد تک عشق تھا بلکہ ان کی پوری زندگی قرآن پر عمل سے عبارت تھی یہی وجہ تھی ان کے درس قرآن میں شریک ہونے والے پر قرآن کے بابرکت پیغام کا سحر انگیزی کی حد تک اثر ہوتا تھا کم از کم بندہ ناچیز اپنی حد تک پورے وثوق کے ساتھ کہہ سکتا ہے کہ استاد محترم کے دورہ تفسیر کے بعد اپنے دل و دماغ میں علمی و فکری تبدیلیاں محسوس کیں اور بابرکت و انقلابی دروس سے دل کو جلا نصیب ہوئی اور فکر و نظر کو نیا رخ ملا۔

محدث عصر مفسر وقت میدان جہاد میں

استاد محترم کو قدرت کی طرف سے حساس قلب عطا ہوا تھا جو اپنے رب تعالیٰ کی معرفت و محبت سے سرشار تھا اور ان کا قلب اللہ تعالیٰ کے احکامات پر ان کی رضا و منشا کے عین مطابق عمل کرنے کے جذبات سے معمور تھا، یہی وجہ تھی کہ سرزمین افغانستان پر جب روس نے شب خون مارا اور ان کے بعد امریکہ نے اپنا لاشکر لے کر افغانستان میں کشت و خون کی ہولی کھیلی تو ہر بار استاد محترم مظلوم کی حمایت و نصرت کے لئے بنفس نفیس حاضر ہوئے اور اپنی جان کو خاطر میں لائے بغیر وقت کے فرعونوں کے ساتھ نبرد آزما رہے اور ہر محاذ پر ان کے خلاف قائدانہ و عالمانہ کردار ادا کرتے رہے انہی اولو العزم شخصیات کی کوششوں کا نتیجہ ہے کہ ایک سپر طاقت پاش ہو کر اپنے انجام بد کو پہنچا اور دوسری سپر طاقت اپنے انجام بد سے کچھ فاصلے پر ہے پاکستان میں بھی حضرت رحمۃ اللہ علیہ نے ہمیشہ دینی تحریکات کا ساتھ دیا اور دینی مساعی و جہود میں حصہ لے کر احقاق حق و ابطال باطل کا فریضہ ادا کیا۔

اہل حق کے جنازے یوں اٹھا کرتے ہیں

اخبارات و رسائل اور یعنی شاہدین کے بیان کے مطابق حضرت کی نماز جنازہ میں لاکھوں فرزند ان توحید نے شرکت کی اور ایسے لوگوں کی بھی کمی نہ تھی جو حضرت کی شخصیت یا واقفیت کی بناء پر نہیں بلکہ اپنی بخشش کی نیت سے نماز جنازے میں شریک ہوئے تھے، ملک کے بعض ممتاز کالم نگار نے لکھا کہ پاکستان کی تاریخ کا بڑا جنازہ تھا حضرت رحمہ اللہ کی نماز جنازہ کو دیکھ کر بجا طور پر امام عزیمت امام احمد بن حنبل کا مقولہ یاد آجاتا ہے کہ اہل حق کے جنازے ان کے برحق ہونے کو آشکارا کریں گے، اور اللہ تعالیٰ نے حضرت استاد محترم کی حقانیت پر دنیا کو یہ منظر بھی دکھایا کہ جب استاد محترم کو دفنایا تو منوں مٹی تلے سے خوشبو کی عجیب مہک پھوٹ پڑی جسے ہزار لوگوں نے محسوس کیا گویا حضرت نے اس امت کو اپنا آخری پیغام دیا کہ ہم جس راستے کے راہی تھے یعنی علوم نبوت کی نشر و اشاعت حق کی حمایت باطل سے بغاوت، مظلوم کی فریادری کا راستہ غلط نہ تھا لہذا اس راہ پر چلنے والوں کو دقیا نوس انتہا پسند، جاہل اور متعصب کہنا غلط ہے۔ راقم کو حضرت استاد محترم کے ساتھ اور بھی بہت سی یادیں وابستہ ہیں مگر ڈرتا ہوں کہ ”الحق“ کے قارئین میرے بے ربط جملوں سے مزید بد مزہ نہ ہوں اس لیے انہی معروضات پر اختتام کرتا ہوں۔